

Solo 'a Selá

Fai 'e Jane McBride
(Makatu'unga 'i ha talanoa mo'oni)

Ná'e fehu'i ange 'e Ms. Katinā, ko e faiako ki he le'ó 'o Selá, "Sela, te ke fie hiva 'i ha polokalama?"

"Te u sai'ia ai!" Ko Sela ange ia.

Ná'e pehē ange 'e Ms. Katinā 'i he'ene tohi 'i he'ene ki'i pepá, "'E lelei ke ke hiva 'i mu'a 'i he ni'ihī kehē." 'Oku fakahoko e polokalamá 'i he faka'osinga 'o 'Aokosí, ko ia te ke ma'u e fa'ahita'u māfaná kotoa ke ke teuteu ai."

Ná'e talanoa ange 'e Sela ki he'ene ongomātu'á 'a e polokalamá 'i he'ene a'u pē ki 'apí. Ná'a ne fetu'utaki telefoni ki he'ene ongo kuí 'i he 'osí pē 'a e ma'u me'a-tokoni efiáfí. Ná'a ne fu'u fiefia 'aupito!

'I he'ene lēsoni hokó, ná'e fili 'e Sela mo Ms. Katinā ha fo'i hiva 'e ua ki he polokalamá. Ko e fo'i hiva 'e taha mei ha faiva hiva, pea taha mei ha tulama hiva. Pea kamata ngāue leva 'a Sela.

Ná'a ne akoako 'ene ongo hiva mo Ms. Katinā. Pea ná'a ne akoako 'i 'apí 'i he 'aho kotoa pē. Ná'e 'ikai fuo-loa kuó ne ma'uloto 'ene ongo fo'i hiva. Ka ná'e hoko-hoko atu pē 'ene akoakó.

Ne faifai pea a'u ki he 'aho 'o e polokalamá. Ná'e teuteu 'a Sela. Ná'a ne tui hono kofu lanu puluú. Ná'a ne helu hono 'ulú. Ná'a ne tū'ulutui leva 'i hono ve'e mohengá 'o kole e tokoni 'a e Tamai Hēvaní.

Ne 'ikai fuoloa kuo nau fononga atu ki he polokalamá. Ná'e fehu'i ange 'e he'ene fa'eé, "'Okú ke ilifia?"

Ná'e kalokalo ange 'a Sela. "Kuó u ma'uloto lelei e ongo fo'i hiva, te u lava pē 'e au 'o hiva'i fakaholomui!"

Ná'e malimali e fine'eikí. "Kuó ke ngāue lahi mo'oni ki ai 'i he fa'ahita'u māfana ko 'ení."

'I he'enau a'u ki he polokalamá, ná'e tangutu 'a Sela 'i he tafá'aki 'o 'ene ongomātu'á mo e ongo kuí. Ná'e fuofua hiva hono kaungāme'a ko Meiní. Ná'e hoko atu 'a 'Eveni. Ná'e pasipasi 'a Sela mo e toenga 'o e ha'ofangá 'i he 'osí 'a e fo'i hiva takitaha.

'I he hokosia e taimi 'o Selá, ná'e mihī'i 'ene mānavá pea ne lue ki he maiká. Ná'a ne hiva'i lelei 'a e 'uluaki fo'i hiva. Ná'e malimali ange 'a Ms. Katinā kiate ia. Ná'e kamata hiva leva 'e Sela 'a e fo'i hiva hono uá.

Ná'e lelei e me'a kotoa . . .

kae 'oua kuo a'u 'a Sela ki he taú.

Ná'e lelei e me'a kotoa kae 'oua kuó ne a'u ki he taú. Pea ná'e hoko leva ai. Ná'e ngalo 'iate ia e leá! Ná'e 'ikai pē toe lava ke ne fakakaukau ki ha me'a. Ná'a ne vakai manavasi'i atu ki he ha'ofangá pea ne kamo atu ki he tokotaha tā pianó ke ta'ofi.

Ná'e pehē ange 'e Sela, "Fakamolemole. 'Oku ou fie kamata fo'ou."

Ná'e ki'i pupuha'ia hono ongo nimá. Ná'e lava ke ne ongo'i e tā vave hono mafú. Ná'a ne toe mihī'i lahi 'ene mānavá, kamo ki he tokotaha tā pianó, pea toe kamata leva.

'I he taimi ko 'ení, ná'a ne manatu'i e ngaahi leá kotoa. Ná'e pasipasi e ha'ofangá 'i he'ene 'osí. Ná'e malimali 'a Sela, ka ná'a ne mā.

Hili e polokalamá, ná'e ma'u 'e Sela 'ene faiakó.

Ná'a ne pehē ange, "Kātaki, Ms. Katinā. Ná'e 'ikai lelei 'eku polokalamá."

Ná'e talaange 'e he'ene faiakó, "'Ikai, Sela. Ná'e ngalo pē ho'o hiva. 'E lava ke hoko ia ki ha taha pē. Ko e me'a mahu'ingá ho'o toe hoko atu peé."

Ná'e pehē ange 'e he'ene kuifefiné, "'Oku mo'oni ia. 'Oku mau laukau 'aki koe."

'I he pō ko iá, ná'e fakakaukau 'a Sela ki he polokalamá. Ná'a ne kei ongo'i ta'e-fiemālie pē 'i he'ene fehalaākí. Ka ná'e mo'oni 'a Ms. Katinā. Ná'e kei hoko atu pē 'a Sela. 'E lava ke ne laukau 'aki ia.

Ná'a ne fakakaukau, 'oku hangē ia ko e fakatomalá.

"'Ei, Fine'eikí!" Ko e ui ia 'a Sela mo 'ene lele ki he loki mohe 'o 'ene ongomātu'á. "Kuó u 'ilo'i 'oku hangē 'a e polokalamá ko e mo'uí."

"'O fēfē ia, 'ofa'anga?" Ko e fehu'i ange ia 'a e Fine'eikí. Ná'e tokoto atu 'a Sela 'i he funga mohengá 'i he tafá'aki 'o 'ene Fine'eikí.

"Ná'a ku fakahoko ha fehalaaki 'i he'eku soló, ka ná'a ku fakalelei'i ia pea u hoko atu. 'I he'eku fakahoko ha fili hala 'i he mo'uí, te u lava 'o fakalelei'i ia 'aki ha'aku fakatomala. Te u lava leva 'o hoko atu 'o toe lelei ange."

Kuó ke fokotu'u nai ha taumu'a ke ako ha me'a fo'ou?

Kapau te ke fakahoko ha fehalaaki, feinga pē!